

# BUR MEGHEŻ U TAN-NAXXARI

## L-Għar

Is-sejba tal-għar ta' Bur Megheż żgur li kienet pass importanti ferm mhux biss għar-raħal tal-Imqabba iżda wisq aktar għall-istudju tal-preistorja ta' pajjiżna<sup>1</sup>. F'artiklu intitolat 'An Important Archaeological Discovery – Prehistoric Burials at Burmegheż', Augusto Bartolo jenfasizza l-importanza ta' din l-iskoperta u dwar Bur Megheż jgħid hekk:


*... although the Burmegheż cave is short of all that magnificence which has caused the Hal Saflieni monument to be truly regarded as unique in the world, yet in some respects, its discovery is still more important than that of the hypogeum; for whereas in the latter place almost all the human bones were found heaped up in utter disorder, most of the humna remains discovered at Burmegheż were found lying in their natural position, and the discovery of whole skeletons, buried regularly, conveys a clear idea of the manner of burial in prehistoric times.<sup>2</sup>*

Analizi ta' dawn is-sejbiet insibuha f'rapport li l-Professur Napuljun Tagliaferro ppreżenta lis-Socjetà Storika fl-1911. F'dan ir-rapport Tagliaferro jtkellem dwar kif hu mar fil-barriera "tan-Naxxari" madwar nofs


mil fil-Grigal tal-Imqabba u studja diversi għadam u snien umani li nstabu għewwa fissura fil-blat. L-ewwel impressjonijiet li ha kienu ta' fdalijiet li jmorru lura għal żmien Paleolitiku. Hu beda l-esplorazzjoni tal-għar fl-1911<sup>3</sup> u sejjahlu bhala 'Bur Megheż Cave' għalkemm il-haddiema tiegħu kienu jsejhulu 'l-Għar tal-Katavri'.

Fid-diskussjoni li saret wara li Tagliaferro ppreżenta r-rapport tal-iskavi, Temi Zammit qal li s-sejba ma thalli l-ebda dubji li nies Neolitiċi għexu jew indifnu f'dan il-post. L-importanza ta' din l-iskoperta kienet gejjja mill-fatt li ftit kienu saru studji qabel dwar il-preżenza ta' fdalijiet umani f'għerien jew aħjar fissuri fil-blat. Dan għaliex hafna drabi dawn kienu jtkissru meta jsir thaffir għall-blat. Dwar l-għar proprju, Tagliaferro kien tal-opinjoni li dan kien wieħed naturali iżda Temi Zammit innota li xi partijiet, speċjalment għall-ventilazzjoni, żgur li saru bl-idejn.

Skavi oħra fl-istess sit saru minn Mr G.G. Sinclair f'Ottubru tal-1922. Hawn l-iskavi kienu kkoncentrati fuq fissura fil-blat fuq il-lemin tad-daħla prinċipali ta' Bur Megheż. Minkejja l-istat hażin tal-fdalijiet, Sinclair għabar madwar 2250 sinna umana, fl-parti kbira ta' nies adulti iżda wkoll b'numru qawwi ta' snien ta' tfal. Mill-informazzjoni miġbura minn din is-sejba ġie



Pjanta li turi d-dhul għas-sit ta' Bur Megheż. (Hajr: L-Arkivji Nazzjonali ta' Malta)




Ittra tad-Direttur tal-Mużewijiet Sir Temi Zammit lill-Ministru tas-Settur dwar il-bżonn ta' protezzjoni għal Bur Megheż. (Hajr: L-Arkivji Nazzjonali ta' Malta)

kkalkulat li madwar sebghin persuna kienu midfuna f'dan is-sit fi spazju ta' madwar ghoxrin bi tna-x-il pied.<sup>4</sup> Ma' dawn is-sejbiet wiehed irid iżid kwantità kbira ta' fuħħar, materjal ferm komuni iżda ferm illuminanti kwazi f'kull skav arkeologiku.


Fis-16 ta' Lulju 1935 saret skoperta oħra relatata mal-għar ta' Burmegheż. Din kienet fissura fil-blat fil-barriera tan-Naxxari, madwar 10 piedi'l bogħod mill-għar proprju li kien skopra Tagliaferro fl-1911. L-importanza tas-sejba kienet fit-taħlita ta' fdalijiet ta' annimali estinti minn Malta flimkien ma' konċentrazzjoni ta' fuħħar Puniku.<sup>5</sup> L-ispeċi ġew identifikati bl-għajnuna ta' Dorothea M.A. Bate.<sup>6</sup>

Evidenza ta' snien mis-sit ta' Bur Megheż hija involuta fid-dibattitu jaħraq bejn arkejologiċi Maltin dwar il-preżenza ta' nies tal-perjodu Palelitiku f'pajjiżna. Fiċ-ċentru ta' din il-kontroversja jinsabu fost oħrajn diversi fdalijiet mis-siti ta' Ħal Saflieni u Bur Megheż u l-kalkolu tal-kronologija ta' dawn il-fdalijiet. Dan jindika l-importanza tal-fdalijiet li nstabu ġewwa Bur Megheż. Ifisser ukoll li ż-zona ta' madwar l-Imqabba hija waħda li kienet abitata mill-aktar żminijiet imbiegħda. Hi hasra li dan is-sit sofra hsarat kbar fit-Tieni Gwerra Dinjija.


Fis-6 ta' Diċembru 1932 id-direttur tal-Mużewijiet Temi Zammit kiteb lill-Ministru tal-Edukazzjoni (li dak iż-żmien kien jissejjaħ Minister for Public Instruction) biex jinfurmah li Mosè Zammit mill-Imqabba li kien il-proprjetarju tal-barriera 'tan-Naxxari' li fiha kien hemm l-Għar ta' Bur Megheż kien kitiblu li persuna li kienet qed tgħid li hi sid l-għalqa kienet qed thaffer barriera b'detriment għal-istess sit ta' importanza nazzjonali.<sup>7</sup> Hu talab sabiex id-Direttur tal-Kuntratti jindika sa liema grad wiehed seta' jiproteġi dan is-sit. Il-Gvern diġà kien ħa passi dwar dan l-għar għaliex kien xtraħ b'warrant numru 145 tad-29 ta' Settembru 1920.<sup>8</sup>



Il-Pjanta tal-Għar ta' Bur Megheż. (Ħajr: L-Arkivji Nazzjonali ta' Malta)



Skriżzjoni fuq il-pjanta tal-esproprijazzjoni ta' Bur Megheż. (Ħajr: L-Arkivji Nazzjonali ta' Malta)



Pjanta li turi l-kobar tal-għar u kif dan kien f'żoni kemm tal-Gvern u l-Knisja. (Ħajr: L-Arkivji Nazzjonali ta' Malta)

Interessanti l-fatt li meta Zammit jittajpja l-isem tal-Għar isejjaħlu Burmegheż. Dan hu l-isem li naraw immarkat fuq diversi *survey sheets* antiki. Il-kelma 'Bur' insibuha użata f'diversi żoni oħra. 'Megheż' hi l-mod kif bid-djalett Imqabbi wiehed jgħid il-kelma mogħoż.

Temi Zammit żar il-barrierakkonċernata fis-7 ta' Diċembru 1932. Wara din iż-żjara hu reġa' kiteb lill-Ministru sabiex jawtorizza li s-*surveyor* tad-distrett jakkumpanjah fuq il-lant sabiex jiġi stabbilit x'distanza ried ikun hemm sabiex jiġi ttollerat li jsir xogħol ta' qtugh tal-ġebel li fl-istess hin ma jikkawżax ħsara lil għar. Zammit fil-fatt mar mal-Inġinier tad-Dipartiment tax-Xogħlijiet, s-Sur Cumbo, u għamlu spezzjoni fuq il-post. Fir-rapport dwar din iż-żjara li jgħid id-data tal-24 ta' Frar 1933<sup>9</sup> gie kkonfermat li l-għar jinsab parzjalment taht art tal-Gvern, parti oħra taht art tal-Kurja li kienet mogħtija b'kirja fit-tul lil Giovanni Grixti. Grixti li kien joqgħod fi sqaq numru 2, Triq il-Langasa l-Imqabba kien qed jaqta' l-blat minn din l-għalqa.

Fil-1 ta' Marzu 1933 d-Direttur tal-Mużewijiet kiteb lil Giovanni Grixti u nfirmah li peress li l-Għar ta' Burmegheż hu skedat bhala sit privileġġjat taht l-artiku 6 tal-Att dwar il-Protezzjoni ta' Antikitajiet tal-1925. Infurmah li peress li hu kien qed jaqta' l-ġebel fil-qrib kien ser iżommu responsabbli għal kull ħsara li setgħet tigril lill-għar htija ta' dak ix-xogħol.<sup>10</sup>

Il-borma kompliet tithawwar meta erba' xhur wara Temi Zammit irċieva ittra mill-Avukat Cachia Zammit f'isem Antonio Schembri magħruf bhala 'ta' farfar' bid-data tat-2 ta' Lulju 1933. Fiha hu jsostni li Schembri li kien joqgħod fi Triq Brolli Birzebbugia kien wiehed miż-żewġ sidien tal-barriera li hu jsejjiha "ta' sebat irġiel" u kien qed jitlob kumpens għad-danni li sofrar war li d-Dipartiment tal-Antikitajiet waqqfu milli jkompli jaqta' l-ġebel. Dan wassal sabiex tintalab kopja tal-kuntratt li sar fil-21 ta' Novembru 1921 quddiem in-nutar tal-Gvern, sabiex wiehed jikkonferma min kienu legalment is-sidien ta' dan is-sit.

Fil-kuntratt in kwistjoni kienu deħru l-Onor Joseph Huber li kien it-Teżorier u d-Direttur tal-Kuntratti, Alfonso Maria Galea, proprjetarju iben il-mejjet Pietro Paolo Galea imwieled fil-Belt u li meta sar il-kuntratt kien joqgħod f'Tas-Sliema. Deher ukoll Michele Zammit, negozjant iben il-mejjet Innocenzio imwieled u joqgħod l-Imqabba. Min-naħa tal-awtoritajiet ekkleżjastiċi kien preżenti r-Reverendu Vincenzo Mangani, iben Paolo imwieled u joqgħod ir-Rabat tal-Imdina fil-kariga tiegħu ta' Prokuratur tas-Seminjaru tal-Isqof.

Il-bejgħ lill-Gvern kien sar b'kuntratt quddiem in-nutar Giovanni Calleja Schembri bid-data tat-12 ta' Mejju 1883 kienu għaddew biċċa art bl-isem "Ta Bur



Mosè Zammit (it-tieni mix-xellug) flimkien ma' Zaren Zammit (l-ewwel wiehed), il-pustier Giammari Mallia u Innocenzio Zammit (it-Taljan).

Megheż" fil-limiti tal-Imqabba. Abbażi tad-drittijiet li kienu jgħajtu lill-Gvern mid-dokumentazzjoni pubblika d-Direttur tal-Kuntratti, l-Onor. James A. Galizia CBE hejja rikors għal quddiem il-Prim Awla tal-Qorti f'Novembru 1933. Fih kien ser jordna lil Grixti u Schembri biex jagħmlu tajjeb għal xi ħsara li għamlu u jordnalhom biex iħallu l-post b'mod immedjat. Heddidom ukoll li jekk jibqgħu ma jobdux, kien ser jieħu passi ulterjuri u kien ser ikollom iħallu mhux biss il-ħsarat iżda anke l-ispejjeż legali.

## Konkluzjoni

Dan id-dokument li qed jiġi ppublikat għall-ewwel darba juri l-importanza tal-Għar ta' Burmegheż u l-isforzi li kienu qed isiru fis-snin tletin sabiex dan jiġi mħares. Anke fi żmien tant 'l bogħod it-tehddida tal-iżvilupp kienet qed tħalli impatt direttament fuq il-wirt kulturali. Is-saħħa tal-flus u n-negozju kienet f'keffa ta' mizien waqt li l-wirt kulturali kien fil-keffa l-oħra. Sfortunatament, ir-raħal tal-Imqabba u l-wirt kulturali u arkejologiku Malti bħal kelli miktub fid-destin li jitlef lil dan is-sit. Iżda dwar dan, niddiskutu f'artiklu futur.

CHARLES J. FARRUGIA

BA(Hons), PG. Dip. Rec. Mgmt. (N'Castle), MA(Melit), MA(Lond)

## Noti u Referenzi

- <sup>1</sup> Charles J. Farrugia, 'Storja minqxa fil-blat', f' Charles J. Farrugia (ed.), *L-Imqabba mal-medda taz-żmien*, Mqabba-Malta 1998, pp. 3-4.
- <sup>2</sup> Mużew Nazzjonali tal-Arkejologija, DAG.16.10 – Ittra original ppublikata fid-*Daily Malta Chronicle*, 1 ta' Mejju 1911.
- <sup>3</sup> N. Tagliaferro, 'Preshistoric Burials in a Cave in Bur Megheż, near Mkabba, Malta' fl-*Archivum Melitense*, vol. 1, Settembru 1912.
- <sup>4</sup> *Museum Annual Report 1922-23*, 03.
- <sup>5</sup> Fost dawn instabu fdalijiet ta' *Equus sp.*, *Cervus sp.*, *Sus sp.*, *Vulpes sp.*, *Testudo Sp.*
- <sup>6</sup> *Museum Annual Report 1935-36*, 333-334.
- <sup>7</sup> Informazzjoni dwar l-istess Mosè u l-barriera tiegħu konna diġà tajna f'Noel Buttigieg, 'L-Imqabba fil-bidu tas-Seklu Ghoxrin (1902-27): Xi aspetti tal-hajja soċjali fi żmien it-twaqqif tal-kazini' f' Charles J. Farrugia, *Sicut Lilium: Devozzjoni u Ritwal tul is-Sekli, Soċjetà Muzikali Madonna tal-Ġilju*, Mqabba, 2012, p. 353. F'dak l-artiklu konna ppublikajna Okkorrenza tal-Pulizija li kienet tghid li Mosè Zammit, bin Michele, fi Frar tal-1914 informa lill-pulizija li sab nicqsa mill-barriera tiegħu fl-inħawi ta' Bur Megheż sitt skriepel, sitt spnejjer, żewġ imtieraq u fies li kienu jammontaw għal valur ta' sterlina.
- <sup>8</sup> NAM (L-Arkivji Nazzjonali ta' Malta) EDU607/1932, red. 1.
- <sup>9</sup> Jidher li kien hemm aktar spezzjonijiet minn waħda għaliex f'minuta 4 tal-istess fajl Temi Zammit jgħid li Itaqa ma Cumbo "on the spot on several occasions".
- <sup>10</sup> NAM, EDU607/1932, red. 8.